



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

வியாழக்கிழமை 31-10-2024



அமைதியே சூழ்க

இந்திய சீன எல்லையில் இருநாட்டுப் படைகளும் தங்களது நாடுகளுக்குள் நகரத் தொடங்கி இருப்பது மகிழ்ச்சிக்குரிய செய்தியே ஆகும். இதன் மூலமாக உலகுக்கு 'அமைதியே சூழ்க' என்று இரு நாடுகளும் சொல்லும் உயரத்தைப் பெற்றுள்ளன. கடந்த நான்காண்டு காலமாக இருந்த மோதல் போக்குக்கு முற்றுப்புள்ளி வைப்பதாக இந்த நகர்வு அமைந்துள்ளது.

ரஷ்யாவில் நடைபெற்ற பிரிக்ஸ் உச்சி மாநாட்டில் இந்தியப் பிரதமர் மோடி அவர்களும், சீன அதிபர் ஷி ஜின் பிங் அவர்களும் நடத்திய பேச்சுவார்த்தையில் எடுக்கப்பட்ட இறுதி முடிவன்படி இந்த நகர்வு நடைபெற்றுள்ளது. ஐந்து ஆண்டுகளுக்குப் பிறகு நடைபெற்ற பேச்சுவார்த்தை இது.

கடந்த அக்டோபர் 21 ஆம் நாள் இருநாடுகளுக்கும் ஒரு ஒப்பந்தம் நிறைவேறியது. கிழக்கு லடாக் எல்லையில் டெம்சோக், டெப்ஸாங் சமவெளி பகுதியில் இருந்து படைகளை விலக்கிக் கொள்வது என இரு நாடுகளும் ஒப்புக் கொண்டது. இந்த ஒப்பந்தத்தின்படி இரு நாட்டு படைகளாலும் அமைக்கப்பட்டுள்ள கூடாரங்களை அகற்ற வேண்டும். ராணுவக் கருவிகளையும், பொருட்களையும் அங்கிருந்து பின்புறமாக எடுத்துச் செல்ல வேண்டும். மோதலைத் தவிர்க்க இருநாட்டு ராணுவ வீரர்களும் கூட்டாக கண்காணிப்புப் பணிகளைச் செய்ய வேண்டும். அதனடிப்படையில் அக்டோபர் 25 முதல் படைகளை விலக்கிக் கொள்ளத் தொடங்கி இருக்கிறார்கள்.

2014 முதல் இந்திய எல்லைக்குள் சீன ஊடுருவல் அதிகமாகி வந்தது. ஒரு பக்கம் பேச்சுவார்த்தைகளை நடத்திக் கொண்டே இன்னொரு பக்கம் இதுபோன்ற செயல்களும் நடைபெற்று வந்தன. கடந்த பத்தாண்டு களில் 18 முறை இருநாடுகளுக்கும் நேரடிப் பேச்சுவார்த்தை நடைபெற்றும் உள்ளது. அதே நேரத்தில் மோதலும் தொடர்ந்தது.

2020 ஆம் ஆண்டு நடைபெற்ற மோதலில் இந்திய தரப்பில் 20 வீரர்களும், சீன தரப்பில் 40 வீரர்களும் பலியானவர்கள். கிழக்கு லடாக்கில் கல்வான் பள்ளத்தாக்கில் இந்த மோதல் நடைபெற்றது. இதில் இருந்து இரு நாடுகளும் எல்லைப் பகுதியில் ராணுவ வீரர்களைக் குவித்து வந்தது. சீன நாட்டு செயலிகளுக்கு இந்தியா தடை விதித்தது.

கடந்த ஏப்ரல் மாதம் அருணாச்சல பிரதேசத்தில் 30 இடங்களுக்கு சீன மொழியில் பெயர்கள் வைத்து அதிர்ச்சியைக் கொடுத்தது சீனா.

2017 ஆம் ஆண்டு 6 பகுதிகளுக்கும்.

2021 ஆம் ஆண்டு 15 பகுதிகளுக்கும்.

2023 ஆம் ஆண்டு 11 பகுதிகளுக்கும்.

2024 ஆம் ஆண்டு 30

பகுதிகளுக்கு பெயர் வைத்தது சீனா.

அருணாச்சலப் பிரதேசத்துக்கு சீன நாடு வைத்துள்ள பெயர் 'ஷாங்னான்' என்பது ஆகும். தெற்கு திபெத்தின் ஒரு பகுதி இது என்றும், சீனாவின் ஒருங்கிணைந்த பகுதி என்றும் சீனா உரிமை கொண்டாடி வருகிறது. "சீனாவின் பகுதிகளுக்கு உரிமைகள் கோருதல் மற்றும் கிறையாண்மை உரிமைகளுக்கு தீங்கு விளைவிக்கும் நோக்கத்தில் அந்நிய நாட்டு மொழிகளில் உள்ள இடங்களில் பெயர்கள் நேரடியாக மேற்கோள் காட்டப்படவோ அல்லது அங்கீகாரமின்றி மொழிபெயர்க்கப்படவோ கூடாது" என்பது சீனாவின் அரசியலமைப்புச் சட்டத்தின் 13 ஆவது பிரிவாம். அந்தப் பிரிவின்படி இந்த பெயர் மாற்றத்தை அந்த நாடு செய்ததாம்.

அப்போது இந்திய வெளியுறவுத் துறை அமைச்சர் ஜெய்சங்கர் கூலாக சொன்ன பதில் என்ன தெரியுமா? "உங்கள் வீட்டுக்கு நான் பெயரை மாற்றுவதன் மூலம், அது எனக்குச் சொந்தமாகி விடுமா? இந்த மாநில இடங்களுக்கு பெயரை மாற்றுவதன் மூலம் எதுவும் நடந்துவிடாது" என்று சொன்னார்.

அதேநேரத்தில் இந்திய - சீன பேச்சுவார்த்தையும் மறுமுனையில் நடைபெற்று வந்தது. பாங்காங் ஏரியின் வடக்கு, தெற்குப் பகுதியில் தங்கி இருந்த படைகள் 2021 ஆம் ஆண்டு விலக்கிக் கொள்ளப்பட்டன. கோக்ரா பகுதியில் இருந்த படைகள் 2022 ஆம் ஆண்டு விலக்கிக் கொள்ளப்பட்டன. இப்போது கிழக்கு லடாக்கில் படை விலக்கல் நடந்துள்ளது. இதன்பிறகு எல்லையில் போர் பதற்றம் தணியும் என்று இந்திய வெளியுறவு அமைச்சர் ஜெய்சங்கர் சொல்லி இருக்கிறார்.

இந்திய - சீன எல்லைப் பகுதியில் அமைதி திரும்புவதற்கான முதல் நடவடிக்கையாக இதனை பார்க்க வேண்டும். எல்லையில் பதற்றம் தணியும். இதன் பிறகு எல்லைகளை எவ்வாறு நிர்வகிப்பது என்பது குறித்து விவாதிக்கப்படும் என்று அமைச்சர் ஜெய்சங்கர் சொல்லி இருக்கிறார். இந்தப் பேச்சு மீண்டும் மோதலுக்கு வழிவகுப்பதாக அமையாமல் பார்த்துக் கொள்ள வேண்டும். 'பரந்த மனத்துடன் கருத் தொற்றுமை ஏற்பட்டுள்ளது' என்று பாதுகாப்பு அமைச்சர் ராஜ்நாத் சிங் சொல்லி இருக்கிறார். அதனை செயல்படுத்தில் நாம் பார்க்கவேண்டும்.

2020ஆம் ஆண்டுக்கு முந்தைய சூழலை உருவாக்க வேண்டும். எல்லையில் அமைதிக்கு முன்னுரிமை அளிக்க இருநாட்டுத் தலைவர்களும் ஒப்புக் கொண்டுள்ளார்கள். அதை செயல்படுத்திக் காட்ட வேண்டும்.

தமிழகத்தில் கனமழைக்கு வாய்ப்பு!

வானிலை ஆய்வு மையம் கணிப்பு!

சென்னை , அக். 30 - தென்னிந்திய கிழக்கு கடலோரப் பகுதிகளை ஒட்டி ஒரு வளிமண்டல கீழடுக்கு சுழற்சி நிலவுகிறது.

இதனால், தமிழகத்தில் ஓரிரு இடங்களிலும், புதுச்சேரி மற்றும் காரைக்கால் பகுதிகளில் லேசானது முதல் மிதமான மழை பெய்யக் கூடும்.

தென் தமிழகத்தில் ஒருசில இடங்களிலும், வடதமிழகத்தில் ஓரிரு இடங்களிலும், புதுவை மற்றும் காரைக்கால் பகுதிகளிலும், இடி, மின்னலுடன் கூடிய லேசானது முதல் மிதமான மழை பெய்யக்கூடும்.

திண்டுக்கல், தேனி, தென்காசி, திருநெல்வேலி மற்றும் கன்னியாகுமரி மாவட்டங்களில் ஓரிரு இடங்களில் கனமழை பெய்ய வாய்ப்புள்ளது.

இவ்வாறு வானிலை ஆய்வு மையம் தெரிவித்துள்ளது.



முதலமைச்சர் - கழகத் தலைவர் மு.க.ஸ்டாலின் அவர்களை அவரது முகாம் அலுவலகத்தில் லண்டன் மாநகரில் சட்ட மேற்படிப்பை வெற்றிகரமாக முடித்து வந்துள்ள வழக்கறிஞரும், தி.மு.க. தலைமை நிலையச் செயலாளர் பூச்சி எஸ்.முருகன் புதல்வருமான எஸ்.எம்.சிவசூரியன் தனது 25 வது பிறந்தநாளை முன்னிட்டு நேரில் சந்தித்து வாழ்த்துப் பெற்றார்.

'தமிழ்நாடு சாம்பியன்ஸ்' அறக்கட்டளை நிதியிலிருந்து 30 விளையாட்டு வீரர் - வீராங்கனைகளுக்கு - ரூ. 40 லட்சத்து 55 ஆயிரம் நிதியுதவி!

துணை முதல்வர் உதயநிதி ஸ்டாலின் வழங்கினார்!

சென்னை, அக்.31- **துணை முதலமைச்சர் உதயநிதி ஸ்டாலின் அவர்கள் தமிழ்நாடு சாம்பியன்ஸ் அறக்கட்டளை நிதியிலிருந்து 29 விளையாட்டு வீரர், வீராங்கனைகளுக்கு ரூ. 31.95 இலட்சத்திற்கான காசோலைகள், ஒரு சைக்கிள் பந்தய வீரருக்கு ரூ. 8.60 இலட்சம் மதிப்பிலான அதிநவீன பந்தய சைக்கிள் என மொத்தம் 30 விளையாட்டு வீரர், வீராங்கனைகளுக்கு ரூ. 40,55,000 ரூபாய்க்கான விளையாட்டு போட்டிகளுக்கான உதவிகளை வழங்கினார்.** அதன் விவரம் வருமாறு: தமிழ்நாடு துணை முதலமைச்சர் உதயநிதி ஸ்டாலின் அவர்கள் நேற்று முன்தினம் (29.10.2024), "TN Champions Foundation" அறக்கட்டளை நிதியிலிருந்து, சீனா

வில் வருகின்ற டிசம்பர் 1 முதல் 7-ந் தேதி வரை நடைபெறவுள்ள 4 வது உலக ஜூனியர் சாப்ப்ட் டென்னிஸ் போட்டியில் (சிறுவர் மற்றும் சிறுமியர்) கலந்துகொள்ள தேர்வு செய்யப்பட்டுள்ள 24 வீரர், வீராங்கனைகளுக்கு போட்டிக்கான செலவினமாக தலா ரூ.1,00,000/- ரூபாய் வீதம் 24,00,000 லட்சம் ரூபாய்க்கான காசோலைகளை வழங்கினார்.

தொடர்ந்து, தாய்லாந்து நாட்டில் 1.12.2024 முதல் 7.12.2024 வரை நடைபெறவுள்ள உலக திறன் விளையாட்டு இளைஞர் போட்டியில் கலந்து கொள்ள உள்ள 5 நரம்பியல் சார் மாற்றுத்திறனாளி விளையாட்டு வீரர்களுக்கு விமான கட்டணம், தங்குமிட செலவினம் மற்றும் போட்டிக்கான நுழைவு கட்டணத்திற்கான மொத்த செல

வுத்தொகை ரூ.7.95,000/- ரூபாய்க்கான காசோலையை வழங்கினார்.

தூத்துக்குடியைச் சேர்ந்த சைக்கிளிங் விளையாட்டு வீரர் சூர்யபிரகாஷ் தேசிய, சர்வதேச விளையாட்டுப் போட்டிகளில் பங்கேற்கும் வகையில் அவருக்கு "TN Champions Foundation" அறக்கட்டளை நிதியிலிருந்து பந்தய சைக்கிள் வழங்க தூத்துக்குடி நாடாளுமன்ற உறுப்பினர் திருமதி. கனிமொழி கருணாநிதி அவர்கள் பரிந்துரை செய்திருந்தார்.

நேற்று முன்தினம் நிகழ் விவசாயக்கிராம விளையாட்டு வீரர் சூர்யபிரகாஷ் அவர்களுக்கு ரூ.8,60,000/- மதிப்பிலான அதிநவீன பந்தய சைக்கிளை தமிழ்நாடு துணை முதலமைச்சர் அவர்கள் "TN Champions Foundation" அறக்கட்டளை நிதியிலிருந்து வழங்கினார்.

நேற்று முன்தினம் நிகழ் வில் தமிழ்நாடு துணை முதலமைச்சர் உதயநிதி ஸ்டாலின் அவர்கள் தமிழ்நாடு சாம்பியன்ஸ் அறக்கட்டளை நிதியிலிருந்து மொத்தம் 30 விளையாட்டு வீரர், வீராங்கனைகளுக்கு ரூ. 40,55,000 ரூபாய்க்கான விளையாட்டு போட்டிகளுக்கான உதவிகளை வழங்கினார்.

இந்நிகழ்வில், நாடாளுமன்ற கழகக் குழுத் தலைவர் கனிமொழி கருணாநிதி, இளைஞர் நலன் மற்றும் விளையாட்டு மேம்பாட்டுத் துறை கூடுதல் தலைமைச் செயலாளர் முனைவர். அதுல்ய மிஸ்ரா, தமிழ்நாடு விளையாட்டு மேம்பாட்டு ஆணைய உறுப்பினர் செயலர் ஜெ.மேகநாதரெட்டி, விளையாட்டு சங்க நிர்வாகிகள் மற்றும் அரசு உயர் அலுவலர்கள் கலந்து கொண்டனர்.

ஆஸ்திரேலிய நாட்டின் - சிடனியில் 37வது காமன்வெல்த் பாராளுமன்ற மாநாடு!

தமிழகக் கிளையின் பிரதிநிதியாக சட்டப்பேரவைத் தலைவர் மு.அப்பாவு பங்கேற்பு!

சென்னை, அக்.30- சட்டமன்றப் பேரவைச் செயலகம் செய்தி வெளியீடு வருமாறு:-

2024 நவம்பர் மாதம் 05 முதல் 08 வரை ஆஸ்திரேலியா நாட்டின் சிடனியில் நடைபெறவிருக்கும் 67-வது காமன்வெல்த் பாராளுமன்ற மாநாட்டில் தமிழகக் கிளையின் பிரதிநிதியாக பேரவைத் தலைவர் மு. அப்பாவு கலந்து கொள்கிறார்.

பா. சுப்பிரமணியம், (கூடுதல் செயலாளர், சட்டமன்ற பேரவைச் செயலகம்) இம்மாநாட்டின் போது நடைபெறும் SOCATT கூட்டங்களில் கலந்து கொள்கிறார்.

பேரவைத் தலைவர், கூடுதல் செயலாளர் ஆகியோர் மேற்குறிப்பிட்ட மாநாட்டில் கலந்து கொள்வதற்காக 02.11.2024 (சனிக்கிழமை) அன்று இரவு 11.25 மணிக்கு சிங்கப்பூர் விமானம்

(SQ 529) மூலம் சிங்கப்பூர் சென்று, அங்கிருந்து மலேசியா நாட்டிற்குச் சென்று, பின்பு சிட்னி நகரை 05.11.2024 அன்று சென்றடை

கிறார். பேரவைத் தலைவர், கூடுதல் செயலாளர் ஆகியோர் மேற்குறிப்பிட்ட மாநாட்டில் கலந்து கொண்ட பிறகு

நியூசிலாந்து நாட்டிற்குச் சென்று, பின்னர் 17.11.2024 (ஞாயிற்றுக்கிழமை) இரவு 10.10 மணியளவில் சிங்கப்பூர் விமானம் (SQ 528)

மூலம் சென்னை வந்தடைகிறார்கள்.

இவ்வாறு அச்செய்தி வெளியீட்டில் தெரிவிக்கப்பட்டுள்ளது.



கள்ளக்குறிச்சி மாவட்டம், ரிஷிவந்தியம் சட்டமன்றத் தொகுதி திருக்கோவிலூர் வட்டம் கூவனூர் சாங்கியம், பிள்ளையார் பாளையம் கிராமங்களில் இணைக்கும் வகையில் தென்பெண்ணை ஆற்றின் குறுக்கே அமைக்கப்பட்டு வரும் உயர்மட்ட பாலம் மற்றும் சாலை அமைக்கும் பணிகள் குறித்து பொதுப்பணிகள், நெடுஞ்சாலைகள் மற்றும் சிறு துறைமுகங்கள் துறை அமைச்சர் எ.வ.வேலு நேற்று முன்தினம் (29.10.2024) செவ்வாய்க்கிழமை அன்று நேரில் சென்று பார்வையிட்டு ஆய்வு செய்தார், இதில் மாவட்ட ஆட்சித்தலைவர் எம்.எஸ்.பிரசாந்த், கள்ளக்குறிச்சி தெற்கு மாவட்டக் கழக செயலாளர், ரிஷிவந்தியம் தொகுதி சட்டமன்ற உறுப்பினர் வசந்தம் க.கார்த்திகேயன், வடக்கு மாவட்டக் கழக செயலாளர், சங்கராபுரம் தொகுதி சட்டமன்ற உறுப்பினர் தா.உதயசூரியன், கள்ளக்குறிச்சி நாடாளுமன்ற உறுப்பினர் தே.மலையரசன் ஆகியோர் உடன் உள்ளார்கள்.